



खनन अधिकारी ने ठेकेदारों का 33 करोड़ का जुर्माना 33 लाख में सेट किया, अब गिरी गाज

गया, गया जिले के चार बालू घाट संवेदकों से दो साल पुराने मामले में 30.69 करोड़ रुपये जुर्माना की वसूली होगी। साथ ही जुर्माना राशि को 33 लाख तक घटा देने वाली आरोपित तथा निर्लंबित जिला खनन पदाधिकारी निधि भारती के विरुद्ध विभागीय कार्यवाही होगी। सोमवार को खान एवं भूतत्व विभाग के मंत्री सह उप मुख्यमंत्री

विजय कुमार सिन्हा ने विभागीय कक्ष में आयोजित प्रेस वार्ता में यह जानकारी दी। उन्होंने बताया कि खान आयुक्त के न्यायालय ने स्वतः संज्ञान लेते हुए फरवरी से जून 2023 के बीच गया के चार बालू क्लस्टर खिजरसराय, बैजूधाम, बनाही एवं महुआमा और विष्णुबिगहा में बालू उत्खनन की जांच कराई थी।



जिसमें मिली अनियमितता के बाद खिजरसराय बालूघाट के संचालक मेसर्स जय भगवती माईस पर करीब 19.35 करोड़, बैजूधाम बालूघाट के संचालक रंजीत कुमार पर 8.14 करोड़, बनाही एवं महुआमा बालूघाट के संचालक मेसर्स मलिक ट्रांसपोर्ट पर करीब 3.28 करोड़ और विष्णु विगहा बालूघाट के संचालक रामजी प्रसाद

सिन्हा पर 48.83 लाख रुपये का जुर्माना लगाया था। जुर्माने के खिलाफ घाट संवेदक हाईकोर्ट भी गये, लेकिन सभी मामलों में परिवाद अमान्य करार दिए गए। मंत्री ने बताया कि गया की तत्कालीन खनिज विकास पदाधिकारी निधि भारती ने उस वर्ष मानसून के बाद अधिरोपित जुर्माना की राशि को आश्चर्यजनक रूप से

संशोधित कर बेहद कम मात्र 33 लाख कर दिया। यह राजस्व संग्रहण को प्रभावित करने के साथ ही नियमों की भी प्रत्यक्ष अवहेलना का मामला संज्ञान में आते ही नवंबर 2024 में खान निदेशक की अध्यक्षता में समिति गठित कर मामले की पुनः जांच शुरू की गयी। इस समिति ने दिसंबर 2024 में अपनी रिपोर्ट दी।

बिहार में बनेगा नया नारायणी-गंगा कॉरिडोर

इन जिलों को मिलेगा फायदा, वाराणसी तक होगी कनेक्टिविटी

भोजपुर, बिहार में एक और राष्ट्रीय राजमार्ग (एनएच) का निर्माण होने जा रहा है, जो राय के उत्तरी और पश्चिमी हिस्से के बीच सुलभ सम्पर्कता को बढ़ावा देगा। यह प्रस्तावित राष्ट्रीय राजमार्ग बगहा से भोजपुर तक बनेगा और इसका नाम ‘नारायणी-गंगा कॉरिडोर’ रखा गया है। यह सड़क 225 किलोमीटर लंबी होगी, और इसके निर्माण में कुल 15,450 करोड़ रुपये खर्च होंगे।

पथ निर्माण विभाग ने इस महत्वाकांक्षी परियोजना के लिए केंद्रीय सड़क एवं परिवहन राजमार्ग मंत्रालय को प्रस्ताव भेजा है। विभाग ने केंद्र से अनुरोध किया है कि वह इसकी फिजिबिलिटी (संभाव्यता) रिपोर्ट तैयार करे, ताकि डीपीआर (डिटेल्ड प्रोजेक्ट रिपोर्ट) बनाने की प्रक्रिया शुरू की जा सके।

वहीं, सड़क को एक ग्रीनफील्ड हाईस्पीड कॉरिडोर के रूप में विकसित किया जाएगा, जिससे राय के विभिन्न हिस्सों के बीच यात्रा करना और भी आसान हो जाएगा। बगहा (एनएच-727ए) से लेकर भोजपुर जिले के पातर तक प्रस्तावित यह कॉरिडोर सीधे छह जिलों को लाभ पहुंचाएगा, जिनमें भोजपुर, सारण, सीवान, गोपालगंज, पश्चिमी चंपारण और उत्तर बिहार के अन्य इलाके शामिल हैं।

इस परियोजना में गंडक नदी पर एक नया पुल भी निर्माणाधीन है, जो यात्रा को और भी सुलभ बनाएगा। पातर (आरा) में यह कॉरिडोर



पटना-आरा-सासाराम हाईस्पीड कॉरिडोर (एनएच-119ए) से जुड़ जाएगा, जिससे बगहा से आरा होते हुए सासाराम और वाराणसी-कोलकाता होते हुए यूपी और आगे के क्षेत्रों के लिए यात्रा का समय और दूरी कम हो जाएगी। इस सड़क के निर्माण से इन जिलों में सड़क नेटवर्क का विस्तार भी होगा, जिससे स्थानीय परिवहन की स्थिति में सुधार होगा और व्यापारिक गतिविधियों को बढ़ावा मिलेगा।

बता दें कि इस परियोजना की लागत को लेकर जानकारी दी गई है कि कुल 15,450 करोड़ रुपये खर्च होंगे, जिसमें से 3,950 करोड़

रुपये जमीन अधिग्रहण पर और 11,500 करोड़ रुपये इसके निर्माण पर खर्च होंगे। इस कॉरिडोर से न केवल यात्रा की सुविधा होगी, बल्कि इसके आसपास के क्षेत्रों में आर्थिक विकास के नए अवसर भी पैदा होंगे, जिससे इन जिलों में रोजगार के अवसर बढ़ेंगे।

इस सड़क के बन जाने से बिहार के विभिन्न हिस्सों में न केवल बेहतर सड़क सम्पर्कता मिलेगी, बल्कि राय की विकास दर में भी वृद्धि हो सकती है, जिससे बिहार को राष्ट्रीय स्तर पर एक मजबूत परिवहन नेटवर्क का लाभ मिल सकेगा।

राजधानी में बस चालक की गोली मारकर हत्या दूसरा गंभीर, जांच में जुटी पुलिस

पटना, राजधानी पटना में अपराधियों ने बस चालक समेत दो लोगों को गोली मार दी। इस घटना में बस चालक की मौत हो गई, जबकि दूसरा घायल है। घटना राम कृष्ण नगर थाना क्षेत्र के मसौढ़ी मोड़ की है। मृतक की पहचान दुष्यंत उर्फ चमचम के रूप में की गई है। घटना के संबंध में सिटी एसपी पूर्वी राम दास ने बताया कि रात के लगभग 9 बजे बजे मसौढ़ी मोड़ पर गोली बारी चलने की सूचना मिली।

सूचना मिलते ही पुलिस घटनास्थल पर पहुंची और जांच में जुट गई। जांच के दौरान दो



लोगो की पहचान हुई, जिसे अपराधियों ने गोली मारी। दुष्यंत उर्फ चमचम बस ड्राइवर

था, जिसकी गोली लगने से मौत हो गई, जबकि दूसरे युवक को पैर में गोली लगी है। सिटी एसपी पूर्वी राम दास ने बताया कि इस घटना में चार अपराधी शामिल थे, जिन्होंने 4 से 5 राउंड गोलियां चलाईं। गोली लगने से दुष्यंत की घटनास्थल पर ही मौत हो गई। गोली चलते ही वहां लोगों की भीड़ जुट गई और आननफानन में दूसरे शख्स को निजी अस्पताल भर्ती कराया, जहां उसका इलाज चल रहा है। फिलहाल पुलिस जांच में जुटी है। फॉरेंसिक टीम को भी बुलाया गया है, अग्रतर कार्रवाई की जा रही है।

बिहार के मधेपुरा जिले से एक दिल-दहला देने वाली घटना सामने आई है, जहां पर अवैध प्रेम संबंध के शक में एक सनकी पति ने अपनी पत्नी की गला काटकर हत्या कर दी। वहीं, इस घटना के बाद इलाके में सनसनी फैल गई। मौके पर पहुंची पुलिस ने शव को कब्जे में लेकर पोस्टमार्टम के लिए भेज दिया है और मामले की जांच में जुट गई है।

डेढ़ साल पहले हुई थी दोनों की शादी

जानकारी के मुताबिक, घटना जिले के चौसा थाना क्षेत्र के पैना पंचायत के हरदी टोला चंदा गांव की है। यह घटना सोमवार देर रात की है। मृतका की पहचान हरदी टोला निवासी बादल कुमार की 20 वर्षीय पत्नी अंजलि कुमारी के रूप में हुई है। डेढ़ साल पहले बादल की अंजली से शादी हुई थी। दोनों की एक साल की बच्ची भी है। घटना के संबंध में बताया जा रहा है कि शादी के बाद से ही पति-पत्नी बीच छोटी-छोटी बातों को लेकर विवाद होता रहता था। बीते सोमवार को भी दोनों के बीच किसी बात को लेकर झगड़ा हुआ, जिसने देखते ही देखते बड़ा रूप ले लिया। इसके बाद गुस्साए पति ने अपनी पत्नी को तलवार से गला काटकर हत्या कर दी। वहीं, घटना के बाद आरोपी बादल घर से फरार हो गया।



जांच में जुटी पुलिस

इधर, घटना की सूचना मिलते ही पुलिस मौके पर पहुंची। पुलिस ने शव को लेकर कब्जे में लेकर पोस्टमार्टम के लिए भेज दिया है और मामले की जांच में जुट गई है। बताया जाता है कि अंजली का शादी से पहले एक युवक से प्रेम संबंध था। बादल को अपनी पत्नी पर शक था कि उसका किसी दूसरे शख्स के साथ अफेयर चल रहा है। फिलहाल पुलिस ने आरोपी को गिरफ्तार कर लिया है और उससे पूछताछ की जा रही है। आरोपी ने कैमरे के सामने अपना जुर्म कबूल कर लिया है।

नीतीश सिर्फ कुर्सी के लिए बदलते हैं पाला

खरगे ने BJP-JDU गठबंधन को बताया अवसरवादी

बक्सर, कांग्रेस अध्यक्ष मल्लिकार्जुन खरगे ने बिहार में जनता दल यूनाइटेड और भाजपा के सत्तारूढ़ गठबंधन को ‘अवसरवादी’ करार देते हुए आरोप लगाया कि मुख्यमंत्री नीतीश कुमार केवल ‘कुर्सी’ के लिए पाला बदलते हैं। खरगे ने विचार को यहां डलसागर स्टेडियम में पार्टी की ‘जय बापू, जय भीम और जय संविधान’ रैली को संबोधित करते हुए बिहार के लोगों से इस साल के उत्तरार्द्ध में होने वाले विधानसभा चुनाव में NDA को सत्ता से बाहर करने की अपील की। कांग्रेस अध्यक्ष ने आरोप लगाया, “नीतीश कुमार और भाजपा के बीच गठबंधन अवसरवादी है। यह राय के लोगों के



लिए अछा नहीं है। नीतीश कुमार सिर्फ ‘कुर्सी’ (मुख्यमंत्री पद) के लिए पाला बदलते हैं। जेडीयू प्रमुख ने महात्मा गांधी की हत्या करने वाली विचारधारा से हाथ मिला लिया है।”

झूठ की फैक्टरी चला रहे हैं मोदी जी

उन्होंने सवाल किया कि बिहार के लिए 1.25 लाख करोड़ रुपये के पैकेज के पीएम मोदी के वादे का क्या हुआ। उन्होंने आरोप लगाया कि मोदी “झूठ की फैक्टरी” चला रहे हैं। खरगे ने दावा किया, “बिहार के लोगों को नीतीश कुमार से पूछना चाहिए कि प्रधानमंत्री नरेन्द्र मोदी ने 18 अगस्त 2015 को बिहार के लिए 1.25 लाख करोड़ रुपये के पैकेज का जो वादा किया था, उसका

क्या हुआ? मोदी जी झूठ की फैक्टरी चला रहे हैं।” उन्होंने लोगों से आगामी बिहार विधानसभा चुनाव में राजग सरकार को सत्ता से बाहर करने तथा ‘महागठबंधन’ के दलों को वोट देने का आह्वान किया।

नेशनल हेराल्ड मामले पर क्या बोले खरगे?

नेशनल हेराल्ड मामले में सोनिया गांधी और राहुल गांधी के खिलाफ श्वष्ट्र द्वारा हाल में दाखिल की गई चार्जशीट पर खरगे ने कहा, “यह कांग्रेस को निशाना बनाने के लिए किया गया है। हमारे नेताओं को डराया नहीं जा सकता है। इंदिरा गांधी और राजीव गांधी ने देश के लिए अपनी जान कुर्बान कर दी।”

समाज के कमजोर वर्गों के खिलाफ हैं बीजेपी-RSS

कांग्रेस अध्यक्ष ने यह आरोप भी लगाया कि राष्ट्रीय स्वयंसेवक संघ और भाजपा समाज के ‘कमजोर वर्गों के कल्याण के पक्ष में नहीं है। उन्होंने दावा किया, “वे गरीबों, महिलाओं और समाज के कमजोर वर्गों के खिलाफ हैं... वे (आरएसएस-भाजपा) समाज की बेहतरी के बारे में नहीं सोच सकते। वे जाति और धर्म के आधार पर समाज को बांटने में विश्वास करते हैं।” उन्होंने कहा कि संसद से पारित किया गया वक्फ संशोधन अधिनियम भाजपा, आरएसएस की समुदायों के बीच विभाजन पैदा करने की साजिश है।